

ජාතික ලොතරැය මණ්ඩලය - 2013

ජාතික ලොතරැය මණ්ඩලයේ 2013 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීර්ණ ආදායම් ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2013 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1963 අංක 11 දරන මුදල් පනතේ අංක 11(ආ) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර මණ්ඩලයේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන පිළිබඳ කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටිත්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස මණ්ඩලයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් මණ්ඩලයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 අභිතකර මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණුවලට ගැලපීම් කර තිබුනේ නම් අනුගාමී මූල්‍ය ප්‍රකාශනවල ඇතුළත් බොහෝමයක් මූලිකාංගවලට ප්‍රමාණාත්මක ලෙස බලපෑ හැකිව තිබුණි.

2. මූල්‍ය ප්‍රකාශන

2.1 අභිතකර මතය

මෙම වාර්තාවේ 2.2 ඡේදයේ දක්වා ඇති කරුණුවල වැදගත් බව හේතුවෙන් 2013 දෙසැම්බර් 31 දිනට ජාතික ලොතරැයි මණ්ඩලයේ මූල්‍ය තත්ත්වය හා එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු නොකරන බව මා දරන්නාවූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) මණ්ඩලය විසින් ලොතරැයි පවත්වා ලැබෙන ආදායමින් සමාලෝචිත වර්ෂයේ ඒකාබද්ධ අරමුදලට ප්‍රේෂණය කළ රු.1,753,135,197 ක්වූ මුදල විකුණුම් පිරිවැයක් ලෙස මූල්‍ය ප්‍රකාශනවල ගලපා තිබුණ හෙයින් සමාලෝචිත වර්ෂයේ දළ ලාභය එම ප්‍රමාණයෙන් අඩුවෙන් දක්වා තිබුණි.
- (ආ) ත්‍යාග ලබාගැනීම සඳහා ජයග්‍රාහකයින් ඉදිරිපත් නොවූ විට ත්‍යාග මුදල මණ්ඩලයේ අරමුදලට බැර කර අනතුරුව භාණ්ඩාගාරයට ගෙවිය යුතු නමුත් මණ්ඩලය විසින් ඉකුත් වර්ෂවලදී මෙන්ම සමාලෝචිත වර්ෂයේදීත් දිනුම් ඇදීමෙන් මාස හයක් ඉක්මයන තුරුත් ත්‍යාග ලබා ගැනීම සඳහා ජයග්‍රාහකයින් ඉදිරිපත් නොවූ රු. 247,738,070 ක ත්‍යාග මුදලක් මණ්ඩලයේ අරමුදලට බැර කිරීමෙන් තොරව භාණ්ඩාගාරයට සෘජුවම ගෙවා තිබුණ අතර එම මුදල මූල්‍ය ප්‍රකාශනවල හෙළිදරව් කර නොතිබුණි.
- (ඇ) ලොතරැයි දිනුම් සඳහා මූල්‍යමය නොවන ත්‍යාග ලබාදීම හේතුවෙන් මණ්ඩලය විසින් දේශීය ආදායම් කොමසාරිස් ජනරාල්වරයා වෙත සමාලෝචිත වර්ෂයේ ගෙවා ඇති රු.8,850,393 ක රඳවා ගැනීමේ බදු මුදල ත්‍යාග සඳහා වෙන්කිරීම් යටතේ ගිණුම්ගත කිරීම වෙනුවට මූල්‍ය වියදම් යටතේ ගිණුම්ගත කර තිබුණි.
- (ඈ) සමාලෝචිත වර්ෂයේ අවසන් දිනට මණ්ඩලයේ ජංගම ප්‍රචාරක අංශයේ නිලධාරියෙකු භාරයේ පැවති අලෙවි වටිනාකම රු.7,707,160 ක්වූ ලොතරැයිපත් ණයට විකුණුම් ලෙස ගිණුම්ගත කර තිබුණ හෙයින් විකුණුම් ආදායම හා ණයගැති වටිනාකම එම ප්‍රමාණයෙන් වැඩියෙන් ගිණුම්වල දක්වා තිබුණි.

2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (අ) මණ්ඩලයට අයත් අනුරාධපුර සංචාරක බංගලාවේ ඉදිකිරීම් කටයුතු වෙනුවෙන් 2011 හා 2012 වර්ෂවලදී පෞද්ගලික කොන්ත්‍රාත්කරුවකු වෙත මණ්ඩලය විසින් ගෙවා ඇති රු.8,072,087 ක අත්තිකාරම් මුදල 2013 දෙසැම්බර් 31 දින වන විට නිරවුල් නොවී පැවතුණි.
- (ආ) 2013 දෙසැම්බර් 31 දිනට වසර 02 ඉක්ම වූ අයනොවී පවතින ණයගැති ශේෂවල වටිනාකම රු.3,992,562 ක් වූ අතර වර්ෂ 1999 හා 2004 කාල සීමාවට අදාලව අලෙවි නියෝජිතයින් නිදෙනෙකු විසින් ලබා දී තිබී අගරු වී ඇති වෙක්පත් 09 ක් වෙනුවෙන් අයවිය යුතු රු.714,298 ක ශේෂයක් විය.

- (ඇ) මණ්ඩලය විසින් ලොතරැස් අලෙවි නියෝජිතයන්හට ණය පදනම මත ලබාදී ඇති බයිසිකල් හා ලොතරැස් කුටි වෙනුවෙන් 2013 දෙසැම්බර් 31 දිනට අයවිය යුතු රු.10,129,401 ක් වූ ශේෂයෙන් රු.5,693,536 ක් 2012 වර්ෂය හා ඊට පෙර වර්ෂවල සිට අයනොවී පවතින ණය ශේෂ නිරීක්ෂණය විය.
- (ඉ) "කොළඹ ගුවන් තොටුපල සුපිරි වාසනා සම්පත ලොතරැස්" පැවැත්වීම වෙනුවෙන් ගුවන් තොටුපල සංවර්ධන අධිකාරිය වෙත මණ්ඩලය විසින් 2008 වර්ෂයේ සිට 2013 වර්ෂය දක්වා ගෙවිය යුතු රු.12,000,000 ක මුදලක් සමාලෝචිත වර්ෂය අවසානයටත් නිරවුල් කර නොතිබුණි.

2.4 නීති, රීති, රෙගුලාසි හා කළමනාකරණ තීරණවලට අනුකූල නොවීම

විගණනයේදී පහත සඳහන් අනුකූල නොවීම් අවස්ථා නිරීක්ෂණය විය.

නීති, රීති, රෙගුලාසි යනාදියට යොමුව	අනුකූල නොවීම
------------------------------------	--------------

(අ) 1997 අංක 35 දරන මුදල් (සංශෝධිත) පනතින් සංශෝධිත 1963 අංක 11 දරන මුදල් පනත

- (i) 14(2) හා 17(1) අ වගන්තිය
 ත්‍යාග සඳහා වෙන්කරන ලද මුදලින් දිනුම් වාරයට අදාළ ත්‍යාග මුදල අඩුකර ඉතිරි මුදල පමණක් ත්‍යාග සංචිත ගිණුමට බැරකළ යුතු වුවත් ඊට පටහැනිව මණ්ඩලය විසින් රඳවාගත් ලාභයෙන් රු.301,800,000 ක් ත්‍යාග සංචිත ගිණුමට බැරකර තිබුණි.
- (ii) 14(2) හා 17(2) වගන්තිය
 වගන්තිවල විධිවිධාන ප්‍රකාරව ලොතරැස් ආදායමින් අදාළ අමාත්‍යාංශ ලේකම් විසින් අනුමත කරන වියදම් ප්‍රමාණය පමණක් අඩුකළ හැකිවුවත් සමාලෝචිත වර්ෂයේ දරා ඇති වියදම් සඳහා ඵලැති අනුමැතියක් ලබාගෙන නොතිබුණි.
- (iii) 20(2)(1) වගන්තිය
 වගන්තිවල විධිවිධාන ප්‍රකාර ලොතරැස් පැවැත්වීම සම්බන්ධයෙන් රීති සකස් කර විෂය භාර අමාත්‍යවරයාගේ අනුමැතිය ලබාගෙන ගැසට් පත්‍රයේ පල කිරීමෙන් තොරව සම්පත් රේඛා හා මෙහා 50 මිලියන ලොතරැස් පවත්වා රු.1,964,171,400 ක අලෙවි ආදායමක් උපයාගෙන තිබුණු අතර ඉන් රු.1,023,591,494 ක් ත්‍යාග සඳහා වෙන් කිරීමටත් රු.367,997,582 ක් අලෙවි නියෝජිත කොමිස් ගෙවීමටත් වියදම් කර තිබුණි.

- (ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහය
- (i) xxiv පරිච්ඡේදයේ 11 වන වගන්තිය
2005 ජනවාරි 01 දින සිට දේපල ණය ලබාදීම බැංකු මගින් සිදුකළ යුතු වුවත් මණ්ඩලය විසින් යටෝක්ත දිනයේ සිට සමාලෝචිත වර්ෂය අවසානය දිනය දක්වා රු.125,672,534 ක දේපල ණය මණ්ඩලයේ මුදල් උපයෝගී කරගෙන නිලධාරීන් වෙත ලබාදී තිබුණි.
 - (ii) xxiv පරිච්ඡේදයේ 11.4.1 වගන්තිය
2005 ජනවාරි 01 දිනට පෙර දේපල ණය ලෙස වසර 5ක මාසික වැටුප් උපරිමයට යටත්ව ණය ලබා ගත් නිලධාරීන් විසින් යටෝක්ත දිනයට පසුව මෙම වගන්තිය සාවද්‍ය ලෙස අර්ථකථනය කරගනිමින් වසර 07 ක මාසික වැටුප හා තමන් පෙර ලබා ගත් දේපල ණය මුදල අතර වෙනස දේපල ණය ලෙස ලබා ගෙන තිබුණි. 2009 වර්ෂයේ සිට සමාලෝචිත වර්ෂය අවසානය දක්වා නිලධාරීන් 55 දෙනෙකුට එකතුව රු.19,073,496 ක ණය මුදලක් ලබා දී තිබුණි.
 - (iii) xxiv පරිච්ඡේදයේ 11.5.1 වගන්තිය
දේපල ණය සඳහා නිලධාරියාගෙන්, අය කළ යුතු පොළිය ලබා ගත් ණය අනුව සියයට 4, 8 හා 11 බැගින් වූ අනුපාතයන්ට වුවත් මණ්ඩලය විසින් සියලුම දේපල ණය සියයට 4 ක අවම පොළී අනුපාතය යටතේ සපයා තිබුණි.
 - (iv) xxiv පරිච්ඡේදයේ 11.2.2 වගන්තිය
ස්ථීර සේවා කාලය වසර 5 ක් සම්පූර්ණ නොවූ නිලධාරීන් දෙදෙනෙකුට එකතුව රු.2,223,380 ක දේපල ණය ලබාදී තිබුණි.
- (ඇ) 2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛය
- (i) 9.7 ඡේදය
භාණ්ඩාගාර අනුමැතිය ලබා ගැනීමෙන් තොරව ලොකරැයි දිනුම් ඇදීම සඳහා සහභාගී වන නිලධාරීන්ට අධ්‍යක්ෂ මණ්ඩල අනුමැතිය මත ඉකුත් වර්ෂවලදී මෙන්ම සමාලෝචිත වර්ෂයේදී රු.9,900,700 ක් ගෙවා තිබුණි.
 - (ii) 9.12 ඡේදය
(i) භාණ්ඩාගාර අනුමැතිය ලබා ගැනීමෙන් තොරව ඉකුත් වර්ෂවලදී මෙන්ම සමාලෝචිත වර්ෂයේදීද සුබසාධක සංගමය විසින් කරන ලද ඉල්ලීමට අනුව සභාපතිවරයාගේ අනුමැතිය මත කාර්ය මණ්ඩලය සඳහා සුබසාධන දීමනා රු.10,511,041 ක් ගෙවා තිබුණි.

- | | |
|---|---|
| <p>(ඇ) 1994 ජුනි මස 14 දිනැති අංක 95 දරන රාජ්‍ය ව්‍යාපාර දෙපාර්තමේන්තු චක්‍රලේඛ හා 2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛය</p> | <p>(ii) මණ්ඩලයේ 50 වන සංවත්සරය නිමිත්තෙන් මණ්ඩලයේ නිලධාරීන්ට එකතුව රු.12,040,000 ක මුදල් ත්‍යාග බෙදාදී තිබුණි. භාණ්ඩාගාර අනුමැතිය ලබා ගැනීමේදී දෙනු ලැබූ තෑගි විස්තර හා ඒවායේ වටිනාකම යනාදී විස්තර ඉදිරිපත් කර නොතිබුණි.</p> |
| <p>(ඉ) 2006 රජයේ ප්‍රසම්පාදන මාර්ගෝපදේශ සංග්‍රහයේ 1.3.2 මාර්ගෝපදේශය</p> | <p>චක්‍රලේඛ ප්‍රකාර භාණ්ඩාගාර අනුමැතිය ලබා ගැනීමෙන් තොරව අධ්‍යක්ෂ මණ්ඩල අනුමැතියෙන් ඉකුත් වර්ෂවලදී මෙන්ම සමාලෝචිත වර්ෂයේදීද දිරි දීමනා ලෙස රු.64,263,101 ක් ගෙවා තිබුණි.</p> |
| <p>(ඊ) 2011 පෙබරවාරි 9 දිනැති අංක 13/2008 (iv) දරන රාජ්‍ය පරිපාලන චක්‍රලේඛය</p> | <p>සමාලෝචිත වර්ෂයට අදාළ සියළුම සම්පත් රේඛා ලොතරැස්පත්ද සමාලෝචිත වර්ෂයේ ඔක්තෝබර් 23 දින දක්වා දිනුම් අදින ලද අනෙකුත් සියලුම ලොතරැස්පත්ද ප්‍රසම්පාදන ක්‍රියාවලියෙන් තොරව තෝරාගත් සැපයුම්කරුවකු මගින් මුද්‍රණය කරවාගෙන එකතුව රු.217,556,830 ක් ගෙවා තිබුණි.</p> |
| <p>(උ) 2010 අගෝස්තු 24 දිනැති අංක 30 දරන කළමනාකරණ සේවා දෙපාර්තමේන්තුවේ චක්‍රලේඛය</p> | <p>අනුයුක්ත කළ වාහන හිමිකම් ඇති නිලධාරීන් 09 දෙනෙකු සඳහා ගෙවිය යුතු මාසික ඉන්ධන දීමනා සීමාවන් ඉක්මවා එම නිලධාරීන් සඳහා රු.2,532,727 ක් ගෙවීම් කර තිබුණි.</p> |
| <p>(ඌ) 2011 පෙබරවාරි 11 දිනැති අංක 57 දරන රාජ්‍ය ව්‍යාපාර චක්‍රලේඛයේ 6 (iii) හා (iv) ඡේද.</p> | <p>මණ්ඩලයේ නිලධාරියෙකුගේ අනුමත ආරම්භක මූලික වැටුප් පියවර රු.25,640 ක් වුවත්, ඊට පටහැනිව 2009 පෙබරවාරි 16 දින සිට රු.32,870 ක ආරම්භක වැටුප් පියවරෙහි පිහිටුවා වැටුප් ගෙවීමට කටයුතු කර තිබුණු අතර ඒ අනුව 2009 වර්ෂයේ සිට සමාලෝචිත වර්ෂය අවසානය දක්වා රු.414,120 ක වැටුප් වැඩිපුර ගෙවා තිබුණි.</p> |
| <p>(ඌ) 2011 පෙබරවාරි 11 දිනැති අංක 57 දරන රාජ්‍ය ව්‍යාපාර චක්‍රලේඛයේ 6 (iii) හා (iv) ඡේද.</p> | <p>මණ්ඩලය විසින් පුද්ගලික ආයතන, රාජ්‍ය ආයතන හා ආගමික උත්සව සඳහා සමාලෝචිත වර්ෂයේදී වියදම් කරන ලද එකතුව රු.46,167,803 ක් වූ අනුග්‍රහ හා පරිත්‍යාග වියදම් සම්බන්ධයෙන් උක්ත විධිවිධාන ප්‍රකාරව විෂය භාර අමාත්‍යවරයාගේ අනුමැතිය ලබාගෙන නොතිබුණි.</p> |

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂය සඳහා මණ්ඩලයේ මූල්‍ය ප්‍රතිඵලය රු.133,406,928 ක උණතාවයක් වූ අතර, ඊට ප්‍රතිරූපීව ඉකුත් වර්ෂයේ අතිරික්තය රු.312,190,960 ක් වූයෙන් පසුගිය වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයෙහි රු.445,597,888 ක හෙවත් සියයට 143 ක පිරිහීමක් දැක්විණි. සමාලෝචිත වර්ෂයේ වාසිදායක ආදායම් විචලනය වූ රු.2,478,106,194 ට සාපේක්ෂව පරිපාලන වියදම්, වෙනත් වියදම් හා බදු වියදම්වල අවාසිදායක විචලනය රු.2,923,704,082 ක් වීම මූල්‍ය ප්‍රතිඵලයේ පිරිහීම කෙරෙහි ප්‍රධාන වශයෙන් බලපා තිබුණි.

3.2 ආයතනයට එරෙහිව ආරම්භ කර ඇති නෛතික සිද්ධි

මණ්ඩලය විසින් සේවයෙන් ඉවත් කරනු ලැබූ සේවකයකු රු.3,000,000 ක වන්දි ඉල්ලා කම්කරු විනිශ්චය සභාවේ නඩුවක් ගොනුකර තිබුණු අතර තමන්ට සිදුවූ අපකීර්තියක් සම්බන්ධයෙන් රු.50,000,000 ක වන්දි ඉල්ලා බාහිර පුද්ගලයකු විසින් මණ්ඩලයට එරෙහිව අධිකරණ ක්‍රියාමාර්ගවලට එළඹ තිබුණි.

4. මෙහෙයුම් සමාලෝචනය

4.1 කාර්යසාධන දත්ත

සමාලෝචිත වර්ෂයේ හා ඉකුත් වර්ෂ 03 ක මණ්ඩලයේ වැදගත් මෙහෙයුම් අයිතමයන් පිළිබඳ විස්තරයක් පහත සඳහන් වේ.

විස්තරය	2013	2012	2011	2010
-----	-----	-----	-----	-----
	රු.	රු.	රු.	රු.
ආදායම	14,537,362,545	12,004,268,616	10,092,330,623	8,862,869,826
වෙනත් ආදායම්	220,209,583	275,197,318	178,866,138	212,424,233
මුද්‍රණ පිරිවැය	459,877,814	393,049,086	376,528,826	293,504,383
ප්‍රචාරණ වියදම්	1,010,422,751	618,985,298	496,428,627	470,189,405
සේවක පාරිශ්‍රමික	247,527,709	222,844,221	203,294,269	203,535,560
ඒකාබද්ධ අරමුදලට දායක කිරීම	1,753,135,197	1,574,149,137	1,345,046,907	1,173,460,051

පහත සඳහන් නිරීක්ෂණ කරනු ලැබේ.

- (අ) 2010 වර්ෂයට සාපේක්ෂව සමාලෝචිත වර්ෂයේ ප්‍රචාරණ වියදම සියයට 115 කින් වැඩි වී තිබුණ ද ඊට අනුරූපීව ආදායමේ වැඩිවීම සියයට 64 ක් විය. ඉකුත් වර්ෂයට සාපේක්ෂව සමාලෝචිත වර්ෂයේ ප්‍රචාරණ වියදම සියයට 63 කින් වැඩි වී තිබුණ ද ආදායමේ වැඩිවීම සියයට 21 ක් බව තවදුරටත් නිරීක්ෂණය විය.

(ආ) මණ්ඩලය විසින් සමාලෝචිත වර්ෂයේ හා ඉකුත් වර්ෂයේ දරන ලද අලෙවි, ප්‍රචාරණ හා බෙදාහැරීමේ වියදම්වල එකතුව අලෙවි ආදායම සමඟ සැසඳීමේදී ඉකුත් වර්ෂයේ අලෙවි, ප්‍රචාරණ හා බෙදාහැරීමේ එක රුපියලකින් රු. 18.52 ක අලෙවි ආදායමක් උපයාගෙන තිබුණද සමාලෝචිත වර්ෂයේ එම අගය එක රුපියලකින් රු.14.04 ක් වූයෙන් ඉකුත් වර්ෂයට සාපේක්ෂව ප්‍රචාරණ වියදම් රුපියලකින් උපයා තිබූ අලෙවි ආදායම රු. 4.48 කින් පහත වැටී තිබුණි. මේ අනුව කර ඇති ප්‍රචාරණ කටයුතුවල සාර්ථකත්වය පිළිබඳ ප්‍රශ්ණකාරී වේ.

4.2 කළමනාකරණ අකාර්යක්ෂමතා

පහත සඳහන් නිරීක්ෂණ කරනු ලැබේ.

(අ) මණ්ඩලයේ 50 වන සංවත්සරය නිමිත්තෙන් සමාලෝචිත වර්ෂයේ වෙළඳපලට ඉදිරිපත් කළ මෙහා 50 මිලියන ලොතරැසියේ සමාලෝචිත වර්ෂයේ පැවති දිනුම්වාර දෙකට අදාළ තොරතුරු පහත වේ.

විස්තරය	මෙහා 50 මිලියන දිනුම් වාර 1	මෙහා 50 මිලියන දිනුම් වාර 2	එකතුව
-----	-----	-----	-----
	රු.	රු.	රු.
ලොතරැසිය ආදායම	279,174,000	236,230,600	515,404,600
ත්‍යාග සඳහා වෙන් කිරීම (ආදායමෙන් සියයට 58)	161,920,920	137,013,748	298,934,668
ත්‍යාග වශයෙන් ලබා දුන් ත්‍යාග මුදල	181,579,300	147,630,391	329,209,691
ත්‍යාග ලබාදීම සඳහා වෙනත් ලොතරැසියවල ත්‍යාග සංචිත ගිණුම් වලින් ලබාගත් මුදල	19,658,380	10,616,643	30,275,023
ඒකාබද්ධ අරමුදලට බැරකළ ආයතන (ආදායමින් සියයට 10)	27,917,400	23,623,060	51,540,460

ඒ අනුව මණ්ඩලය විසින් පවත්වන අනෙකුත් ලොතරැසියවල අලෙවි ආදායමින් සියයට 47 ක් සියයට 49 ක් අතර ප්‍රමාණයක් ත්‍යාග සඳහා වෙන්කර තිබියදීත් මෙහා 50 මිලියන ලොතරැසියේ ත්‍යාග සඳහා සියයට 58 ක් වෙන් කර තිබුණි. එහෙත් ලොතරැසියේ දිනුම් වාර දෙකට අදාළව අලෙවි ආදායමින් සියයට 64 ක් ත්‍යාග ලෙස ගෙවා තිබුණි.

(ආ) සමාලෝචිත වර්ෂයේ සම්පත් රේඛා ලොතරැසිය පැවැත්වීමෙන් මණ්ඩලය රු.1,448,766,800 ක ආදායමක් උපයා තිබුණ අතර එම ආදායමින් රු.72,438,340 ක් එනම් සියයට 5 ක් පමණක් ඒකාබද්ධ අරමුදලට බැර කර තිබුණි. මුළු ආදායමින් සියයට 4.75 ක් එනම් රු.68,816,423ක් මණ්ඩලයේ වියදම් පියවීමටත් සියයට 25.75 ක් එනම් රු.373,057,451 ක් පනස්වන සංවත්සර අරමුදල් වියදම් පියවීම වෙනුවෙනුත් වෙන් කරවාගෙන තිබුණි.

(ඇ) මණ්ඩලයේ ලොතරැසියන් මුද්‍රණය කිරීමට අදාළව පහත අකාර්යක්ෂමතා නිරීක්ෂණය විය.

(i) මණ්ඩලය විසින් දිනුම් අදිනු ලබන ගොවි සෙන, ජාතික සම්පත, සුපිරි වාසනා සම්පත හා වාසනා සම්පත ලොතරැසියවලට අදාළ ටිකට්පත් ප්‍රසම්පාදන ක්‍රියාවලියට අනුව සැපයුම්කරුවකු තෝරා ගැනීමෙන් තොරව 1995 වර්ෂයේ ටිකට්පත් සැපයුම් කරමින් පැවති පුද්ගලික සමාගමෙන්ම 2013 ඔක්තෝබර් 23 දක්වා මුද්‍රණය කරවා

ගෙන තිබුණි. විගණනයට ලබා ගත හැකි වූ තොරතුරු අනුව ඉකුත් වර්ෂ 5 හා සමාලෝචිත වර්ෂයේ ඔක්තෝබර් 23 දක්වා එසේ ප්‍රසම්පාදන ක්‍රියාවලියෙන් තොරව මුද්‍රණය කරවා ගෙන තිබූ ලොතරැයි ටිකට්පත්වල වටිනාකම රු.1,003,068,565 ක් විය.

(ii) මුද්‍රණ කටයුතු සඳහා නව සැපයුම්කරුවකු තෝරා ගැනීමට මණ්ඩලය විසින් 2011 ඔක්තෝබර් 31 දින ලංසු කැඳවා තිබුණ ද සැපයුම්කරුවකු තෝරා ගැනීම සඳහා වසර 2 ක කාලයක් ගත කර තිබුණි. ලංසු කැඳවා තිබියදීත් සැපයුම්කරුවකු තෝරා ගැනීම ප්‍රමාදවීම නිසා මණ්ඩලයට සිදුවී ඇති ගණනය කළ හැකි පාඩුව පහත පරිදි විය.

විස්තරය	ප්‍රසම්පාදන ක්‍රියාවලියෙන් තොරව සපයාගත් ටිකට් පතක පිරිවැය රු.0.5661 අනුව වියදම රු.	ප්‍රසම්පාදන ක්‍රියාවලියෙන් පසුව සපයාගත් ටිකට් පතක පිරිවැය රු.0.537 අනුව වියදම රු.	පාඩුව රු.
2011 ඔක්තෝබර් 31 මිල ගණන් කැඳවා 2012 ජනවාරි 01 දිනට සැපයුම්කරුවකු තෝරා ගත්තේ නම් 2013 ඔක්තෝබර් 23 දිනට තත්ත්වය	352,715,366	334,584,264	18,131,102
2011 ඔක්තෝබර් 31 මිල ගණන් කැඳවා 2013 ජනවාරි 01 දිනට සැපයුම්කරුවකු තෝරා ගත්තේ නම් 2013 ඔක්තෝබර් 23 දිනට තත්ත්වය	174,094,997	165,145,758	8,949,239

4.3 මෙහෙයුම් අකාර්යක්ෂමතා

පහත සඳහන් කරුණු නිරීක්ෂණය විය.

(අ) අධ්‍යක්ෂ මණ්ඩල අනුමැතියකින් තොරව එකතුව රු.1,054,348,000 ක සුරත ලොතරැයි හා විශේෂ දිනුම්වාරවලට අදාළ ලොතරැයි ටිකට්පත් සමාලෝචිත වර්ෂය තුළ ණය පදනම මත නියෝජිතයන්ට අලෙවිකර තිබුණි. එම ණයට විකුණුම්වලින් රු.75,353,610 ක ණයට විකුණුම් සඳහා කිසිදු ඇපකරයක් ලබාගෙන නොතිබූ අතර රු.15,198,728 ක විකුණුම්, ඇපකර සීමාව ඉක්මවාත් සිදුකර තිබුණි. සමාලෝචිත වර්ෂයේ අවසාන දිනට අයවිය යුතු රු.98,940,951 ක ණය ශේෂයෙන් 2014 සැප්තැම්බර් 26 දින වන විටද තවදුරටත් අයවිය යුතු ණය ශේෂය රු.38,130,804 ක් විය.කෙසේ වෙතත් ණය පදනම මත නියෝජිතයන්ට ටිකට්පත් අලෙවියට ලබා දීම සම්බන්ධව විධිමත් ක්‍රමවේදයක් මණ්ඩලය විසින් හඳුන්වාදී නොතිබුණි.

- (ආ) සමාලෝචිත වර්ෂයේ මණ්ඩලයේ ප්‍රචාරණ වියදම්වලට අදාළව පහත කරුණු නිරීක්ෂණය විය.
 - (i) අලෙවි ප්‍රචාරණය යටතේ අනුග්‍රාහකත්ව හා ආධාර ලබාදීමේදී අයිතම තෝරාගැනීම හා ඒවාට ලබාදෙන මුදල් ප්‍රමාණය තීරණය කිරීමේ නිර්ණායක හෝ විධිමත් ක්‍රමවේදයක් මණ්ඩලය විසින් හඳුන්වාදී නොතිබුණි.
 - (ii) සමාලෝචිත වර්ෂයේදී රු.959,275,274 ක්වූ ප්‍රචාරණ වැඩසටහන් සඳහා වියදම් දරා තිබුණද 2011 පෙබරවාරි 11 දිනැති අංක 57 දරන රාජ්‍ය ව්‍යාපාර වක්‍රලේඛය ප්‍රකාරව අවශ්‍ය අනුමැතිය රාජ්‍ය ව්‍යාපාර දෙපාර්තමේන්තුවෙන් ලබාගෙන නොතිබුණි.
 - (iii) අනුග්‍රාහකත්වයන් සඳහා ගෙවීම් කිරීමේදී අපේක්ෂිත ප්‍රචාරණය සිදුවූ බවට මණ්ඩලය විසින් සේවයේ යොදවා ඇති අදාළ ප්‍රදේශයේ කලාප කළමනාකරුගේ නිර්දේශය හා සත්‍ය වශයෙන්ම ප්‍රචාරණය සිදු කළ බව තහවුරු කර ගැනීමකින් තොරව රු.2,288,500 ගෙවා තිබුණි.
 - (iv) ඉකුත් වර්ෂයේදී මෙන්ම සමාලෝචිත වර්ෂයේදීත් උතුරු නැගෙනහිර කඩාබිඳ දැමූ පූජනීය ස්ථාන ප්‍රතිසංස්කරණය සඳහා රුපියල් මිලියන 10 ක් වෙන්කර තිබුණද ඒ සඳහා කිසිදු මුදලක් වැයකර නොතිබුණ අතර අදාළ අරමුණින් බැහැරව එම ප්‍රතිපාදන වෙනත් ප්‍රචාරණ කටයුතු සඳහා වැයකර තිබුණි.
- (ඇ) විගණනය වෙත ලබා දුන් තොරතුරු අනුව සමාලෝචිත වර්ෂයේ දිනුම් ඇදීම සඳහා මුද්‍රණය කරන ලද 714,783,300 ක් වූ ටිකට්පත් අතරින් අලෙවි නොවූ ටිකට්පත් ප්‍රමාණය 85,055,730 ක් විය. එම ටිකට්පත්වල මුද්‍රණ වටිනාකම රු.මිලියන 54.7 ක් පමණ විය.
- (ඈ) 2013 ජනවාරි 01 දිනට ගොඩනැගිලි සංවිත ගිණුමේ රු.853,842,734 ක ශේෂයක් පැවති අතර අරමුණුගත කාර්යය සඳහා උපයෝජනය කිරීමෙන් තොරව රු. 301,800,000 ක් න්‍යාග සංවිත අරමුදලටත් ඉතිරි මුදල වූ රු.552,042,734 රඳවාගත් ලාභයටත් සමාලෝචිත වර්ෂය තුළදී මාරු කර ගොඩනැගිලි සංවිත ගිණුම පියවා තිබුණි.

4.4 මතභේදයට තුඩුදෙන ගනුදෙනු

පහත සඳහන් නිරීක්ෂණ කරනු ලැබේ.

- (අ) මණ්ඩලය විසින් ලොතරැයිපත් අලෙවි නියෝජිතයන් වෙත බෙදාහැරීම වෙනුවෙන් බෙදාහරින්නන්ට එක් ටිකට්පතකට ශත 20 බැගින් කොමිස් මුදලක් ගෙවනු ලබන අතර බෙදාහරින්නන් විසින් ලොතරැයිපත් 21,084,569 ක් අලෙවි නියෝජිතයන් වෙත බෙදාහැරීමෙන් තොරව සෘජුවම අලෙවිකර තිබුණි. එහෙත් මණ්ඩලය විසින් එම ටිකට්පත් බෙදාහැරීම වෙනුවෙන්ද ඉහත රේඛයන් පදනම් කරගෙන රු.4,216,914 ක කොමිස් මුදලක් බෙදාහරින්නන් වෙත ගෙවා තිබුණි.
- (ආ) ප්‍රසම්පාදන මාර්ගෝපදේශ සංග්‍රහයේ මාර්ගෝපදේශ ප්‍රකාර විධිමත් ගිවිසුමකට එළඹීමෙන් තොරව පෞද්ගලික වෙබ් අඩවිවල මණ්ඩලයේ සන්නම් නාමය ප්‍රදර්ශනය කිරීම වෙනුවෙන් සමාලෝචිත වර්ෂයේදී රු.9,113,280 ක් වැය කර තිබුණි
- (ඇ) ප්‍රසම්පාදන මාර්ගෝපදේශ සංග්‍රහය ප්‍රකාරව විවෘත තරගකාරී මිල ගණන් කැඳවා සැපයුම්කරුවකු තෝරාගැනීමෙන් තොරව මණ්ඩලය විසින් තෝරාගත් සැපයුම්කරුවකු මගින් රු.43,461,833 ක් වටිනා සම්පත් රේඛා ලොතරැයි ටිකට්පත් 76,774,126 ක

ප්‍රමාණයක් 2012 වර්ෂයේ ඔක්තෝබර් මාසයේ සිට සමාලෝචිත වර්ෂය අවසානය දක්වා මුද්‍රණය කරවා ගෙන තිබුණි.

- (ඇ) රජයේ ප්‍රසම්පාදන මාර්ගෝපදේශ සංග්‍රහයේ 2.3.2.(ඇ), 2.6.1(අ)(ii) හා 5.6 ඡේද ප්‍රකාරව පූර්ව සකස් කළ පිරිවිතරයක් නොමැතිව ලංසුකරුවන් විසින් ඉදිරිපත් කළ සාම්පල් පරීක්ෂා කිරීමෙන් පමණක් තාක්ෂණ ඇගයීම් කමිටුව ලබා දුන් නිර්දේශය පදනම් කරගෙන රු.9,980,200 ක් වටිනා යතුරු රඳවන 278,000 ක් මණ්ඩලය විසින් සමාලෝචිත වර්ෂයේදී මිලදී ගෙන තිබුණි. ප්‍රසම්පාදන මාර්ගෝපදේශ සංග්‍රහයේ 3.3 ඡේදය සාවද්‍ය ලෙස අර්ථකථනය කර ගනිමින් විවෘත තරගකාරී මිල ගණන් කැඳවිය යුතු මෙම මිලදී ගැනීම සීමිත තරගකාරී ලංසු කැඳවීමක් මගින් සිදු කර තිබුණි.
- (ඉ) විධිමත් පරිදි පිරිවිතර සකස් කිරීමෙන් තොරව ලංසු කැඳවීමත්, ලංසු කැඳවීමේදී ඉදිරිපත් කළ සාම්පල් හා ඇණවුම අනුව ඉදිරිපත් කළ සැපයුම්වල ප්‍රමිතිය තාක්ෂණික ආයතනයක් මගින් පරීක්ෂාකර නොගැනීමත් නිසා මණ්ඩලය විසින් සමාලෝචිත වර්ෂයේදී රු.1,777,500 ක් වියදම් කර කාර්ය මණ්ඩල නිල ඇදුම් සඳහා අඩු ගුණත්වයෙන් යුතු එකක් රු.3,950 ක් වූ සාරි 450 ක් මිලදී ගෙන තිබුණි.

4.5 නිෂ්ක්‍රීය හා ඌන උපයෝජිත වත්කම්

පහත සඳහන් කරුණු නිරීක්ෂණය විය.

- (අ) මණ්ඩලය විසින් ශ්‍රම වාසනා හා සුවසෙත ලොතරැයි වෙනුවෙන් පවත්වාගෙන ගිය බැංකු ජංගම ගිණුම්වල පිළිවෙලින් රු.1,708,286 ක් 2011 අප්‍රේල් මස සිට හා රු.122,778 ක් 2011 ජූනි මස සිට සමාලෝචිත වර්ෂයේ අවසානය දක්වාත් නිෂ්කාර්යව පැවතුණි.
- (ආ) මෙහා 50 මිලියන ලොතරැයිගේ දෙවන දිනුම්වාරයේදී ත්‍යාග ලෙස ජීප් රථ 40 ක් වෙන්කර තිබුණද දිනුම් ඇදීමේදී ජීප් රථ 28 පමණක් ජයග්‍රහණය කර තිබුණි. මණ්ඩලය විසින් ජීප් රථ 40 ම මිලදී ගැනීමට කටයුතු කර තිබුණ හෙයින් රු. 25,178,568 ක් වටිනා ජීප් රථ 12 ක් 2014 අගෝස්තු 31 දින වන විටත් නිෂ්ක්‍රීයව පැවතුණි.

4.6 වෙනත් රාජ්‍ය ආයතන වෙත ලබාදුන් මණ්ඩලයේ සම්පත්

පහත සඳහන් කරුණු නිරීක්ෂණය විය.

- (අ) 2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛයේ 8.3.9 ඡේදය ප්‍රකාර මණ්ඩලය සතු සම්පත් රේඛීය අමාත්‍යාංශය හෝ වෙනත් රාජ්‍ය ආයතනයට උපයෝජනය සඳහා යෙදවිය නොහැකි වුවත්, ඊට පටහැනිව මණ්ඩලය විසින් වාහන තුනක් 2006 වසරේ සිට වෙනත් රාජ්‍ය ආයතනවලට මුදා හැර තිබුණු අතර, එම වාහන වල අළුත්වැඩියා හා නඩත්තු වියදම් ලෙස සමාලෝචිත වර්ෂයේදී මණ්ඩලය රු.610,721 ක් වැය කර තිබුණි.
- (ආ) මණ්ඩලයෙන් වැටුප් ලබන නිලධාරීන් 03 දෙනෙකු බාහිර ආයතන සඳහා 2006 හා 2007 වර්ෂවල සිට මුදා හැර තිබුණු අතර සමාලෝචිත වර්ෂයේ එම නිලධාරීන් නිදෙනාට සේවක පාරිශ්‍රමිකය ලෙස ගෙවා තිබූ රු.1,131,833 ක් ප්‍රතිපූර්ණය කර ගැනීමට කටයුතු කර නොතිබුණි.

4.7 කාර්ය මණ්ඩල පරිපාලනය

2013 දෙසැම්බර් 31 දිනට අනුමත කාර්ය මණ්ඩලය 293 ක් පමණක් වුවද, මණ්ඩලය විසින් 313 ක කාර්ය මණ්ඩලයක් සේවයේ යොදවා තිබුණි. අනුමත කාර්ය මණ්ඩලයේ පුරප්පාඩු 09 ක් පැවති අතර, අනුමත කාර්ය මණ්ඩලයට බාහිරව, කොන්ත්‍රාත් පදනම මත 29 දෙනෙකු බඳවාගෙන තිබුණි.

5. ගිණුම් කටයුතුභාවය හා යහපාලනය

5.1 අයවැය ලේඛනමය පාලනය

අයවැයගත වියදම් සහ තර්ජන වියදම් අතර සෘණ සියයට 6 සිට සියයට ධන 900 දක්වා පරාසයක් තුළ සැලකිය යුතු විචලනයක් නිරීක්ෂණය වූයෙන්, අයවැය ලේඛනමය ඵලදායී කළමනාකරණ කාරකයක් ලෙස යොදාගෙන නොතිබුණු බව නිරීක්ෂණය විය.

5.2 ප්‍රසම්පාදන සැලැස්ම

මණ්ඩලය විසින් සමාලෝචිත වර්ෂය සඳහා ප්‍රසම්පාදන සැලැස්මක් පිළියෙල කර තිබුණද රජයේ ප්‍රසම්පාදන මාර්ගෝපදේශ සංග්‍රහයේ මාර්ගෝපදේශ 4.2 ප්‍රකාරව මණ්ඩලයේ සියලුම ප්‍රසම්පාදනයන් ඒ තුළින් ආවරණය කර නොතිබුණි.

5.3 නොවිසඳී ඇති විගණන ඡේද

පහත සඳහන් නිරීක්ෂණ කරනු ලැබේ.

- (අ) ඉකුත් වර්ෂවලදී වැඩිපුර ගෙවන ලද රු.7,392,287 ක සේවක පාරිතෝෂික මුදල මණ්ඩලයට ආපසු අයකරගන්නා ලෙස රාජ්‍ය ව්‍යාපාර පිළිබඳ පොදු කාරක සභාව 2013 මාර්තු 21 දින නියෝග කර තිබුණද එම මුදල අය කර ගැනීමට හෝ ලැබිය යුතු මුදලක් ලෙස මූල්‍ය ප්‍රකාශනවල දැක්වීම හෝ සිදුකර නොතිබුණි. වැඩිපුර ගෙවා ඇති පාරිතෝෂික මුදල මණ්ඩලයට ප්‍රතිපූර්ණය කරන ලෙස අදාළ විග්‍රාමික නිලධාරීන්ට ලිඛිතව දැන්වීම පමණක් මණ්ඩලය සිදු කර තිබුණි.
- (ආ) 2005 වර්ෂයේ සිට මණ්ඩලය සතුව පවතින කොළඹ නගරාසන්නයේ පර්වස් 112 ක ඉඩමේ ගොඩනැගිල්ලක් ඉදිකර මණ්ඩලය පවත්වාගෙන යාමට කටයුතු කිරීමෙන් තොරව ප්‍රධාන කාර්යාලය පවත්වාගෙන යාමට හා ගබඩා පවත්වාගෙන යාමට කුළී ගොඩනැගිලි 2 ක් උපයෝජනය කරමින් පැවතුණි. ප්‍රධාන කාර්යාලය පවත්වාගෙන යනු ලබන ගොඩනැගිල්ල 1999 වර්ෂයේ සිට කුළී පදනමට ලබා ගෙන තිබුණු අතර සමාලෝචිත වර්ෂයේදී ඒ සඳහා රු.1,368,880 ක් ගෙවා තිබුණි. ගබඩා පහසුකම් ලබා ගැනීම සඳහා කොළඹ නගරාසන්නයේ ගොඩනැගිල්ලක් වසර ගණනාවකට පෙර සිට කුළී පදනමට ලබා ගෙන තිබුණු අතර සමාලෝචිත වර්ෂයේදී ඒ සඳහා රු.1,521,880 ක් කුළී ලෙස ගෙවා තිබුණි. තව ද ගබඩාව පිහිටි ගොඩනැගිල්ල කුළියට ලබාගැනීමට අදාළ ලිඛිත ගිවිසුම විගණනයට ඉදිරිපත් නොකෙරුණි.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු මණ්ඩලයේ සභාපතිවරයාගේ අවධානයට වරින්වර යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු කළයුතු වේ.

- (අ) ගිණුම්කරණය
- (ආ) මානව සම්පත් කළමනාකරණය
- (ඇ) වත්කම් කළමනාකරණය
- (ඈ) වියදම් කළමනාකරණය